



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ຄະນະສະເພາະກິດ ເພື່ອປ້ອງກັນ,
 ຄວບຄຸມ ແລະ ແກ້ໄຂການລະບາດ
 ພະຍາດ COVID-19

ເລກທີ 020/ສກພ
 ນະຄອນຫຼວງວຽງຈັນ, ວັນທີ 02 ມັງກອນ 2020.

ບົດແນະນຳ

**ວ່າດ້ວຍ ການຜັນຂະຫຍາຍຄຳສັ່ງຂອງນາຍົກລັດຖະມົນຕີວ່າ
 ດ້ວຍການເພີ່ມທະວີມາດຕະການສະກັດກັ້ນ, ກັນການລະບາດ, ຄວບຄຸມ
 ແລະ ກຽມຄວາມພ້ອມຮອບດ້ານເພື່ອຕ້ານພະຍາດໂຄວິດ-19**

ເຖິງ: ບັນດາທ່ານລັດຖະມົນຕີ, ຫົວໜ້າອົງການ, ເຈົ້າຄອງນະຄອນຫຼວງວຽງຈັນ
 ແລະ ເຈົ້າແຂວງໃນຂອບເຂດທົ່ວປະເທດ,

- ອີງຕາມ ກົດໝາຍວ່າດ້ວຍການກັນ ແລະ ຄວບຄຸມພະຍາດຕິດຕໍ່ ສະບັບເລກທີ 34/ສພຊ, ລົງວັນທີ 09 ພະຈິກ 2017;
- ອີງຕາມ ຂໍ້ຕົກລົງ ວ່າດ້ວຍການແຕ່ງຕັ້ງຄະນະສະເພາະກິດ ເພື່ອປ້ອງກັນ, ຄວບຄຸມ ແລະ ແກ້ໄຂການລະບາດ ຂອງພະຍາດ COVID-19 ສະບັບເລກທີ 09/ນຍ, ລົງວັນທີ 03 ກຸມພາ 2020;
- ອີງຕາມ ຄຳສັ່ງຂອງນາຍົກລັດຖະມົນຕີ ວ່າດ້ວຍການ ເພີ່ມທະວີມາດຕະການສະກັດກັ້ນ, ກັນການລະບາດ, ຄວບຄຸມ ແລະ ກຽມຄວາມພ້ອມຮອບດ້ານ ເພື່ອຕ້ານພະຍາດໂຄວິດ-19 (COVID-19), ສະບັບເລກທີ 06/ນຍ, ລົງວັນທີ 29 ມີນາ 2020.

ຄະນະສະເພາະກິດເພື່ອປ້ອງກັນ, ຄວບຄຸມ ແລະ ແກ້ໄຂການລະບາດພະຍາດ ອັກເສບປອດຈາກເຊື້ອຈຸລະໂລກສາຍພັນໃໝ່ ຫຼື ໂຄວິດ-19 (COVID-19) ແຈ້ງມາຍັງທ່ານຊາບວ່າ: ປະຈຸບັນ ສະພາບການລະບາດຂອງພະຍາດ COVID-19 ໃນຫຼາຍປະເທດ ຍັງສືບຕໍ່ຂະຫຍາຍເປັນວົງກວ້າງ, ມີການລາຍງານກໍລະນີຕິດເຊື້ອ ແລະ ເສຍຊີວິດເພີ່ມຂຶ້ນໃນແຕ່ລະວັນ. ສປປ ລາວ, ປະຈຸບັນ ໄດ້ມີຜູ້ຕິດເຊື້ອພະຍາດ COVID-19 ແລ້ວຈຳນວນໜຶ່ງ ແລະ ຍັງມີຜູ້ສຳພັດໃກ້ຊິດກັບບຸກຄົນດັ່ງກ່າວເປັນຈຳນວນຫຼາຍ ເຊິ່ງເຮັດໃຫ້ມີຄວາມສ່ຽງສູງ ທີ່ຈະເກີດມີຜູ້ຕິດເຊື້ອ ແລະ ແຜ່ຂະຫຍາຍເຊື້ອ COVID-19. ສະນັ້ນ, ເພື່ອຫຼຸດຜ່ອນຄວາມສ່ຽງດັ່ງກ່າວ ແລະ ເພື່ອປ້ອງກັນ, ຄວບຄຸມ ແລະ ແກ້ໄຂການລະບາດພະຍາດ COVID-19 ອອກໃນວົງກວ້າງ ຢູ່ໃນ ສປປ ລາວ, ເຮັດໃຫ້ຄຳສັ່ງຂອງນາຍົກລັດຖະມົນຕີ ໄດ້ຮັບການຈັດຕັ້ງປະຕິບັດຢ່າງມີປະສິດທິຜົນສູງ.

ຫົວໜ້າ ຄະນະສະເພາະກົດ ອອກບົດແນະນຳ ດັ່ງນີ້:

1. ໃຫ້ກະຊວງ, ອົງການຂັ້ນສູນກາງ, ອົງການປົກຄອງຂັ້ນທ້ອງຖິ່ນ ແລະ ທຸກພາກສ່ວນ ຈົ່ງສືບຕໍ່ ເພີ່ມທະວີການໂຄສະນາເຜີຍແຜ່ ຄຳສັ່ງຂອງນາຍົກລັດຖະມົນຕີ ວ່າດ້ວຍການ ເພີ່ມທະວີມາດຕະການສະກັດກັ້ນ, ກັນການລະບາດ, ຄວບຄຸມ ແລະ ກຽມຄວາມພ້ອມຮອບດ້ານ ເພື່ອຕ້ານພະຍາດໂຄວິດ 19 (COVID-19), ສະບັບເລກທີ 06/ນຍ, ລົງວັນທີ 29 ມີນາ 2020 ຢ່າງກວ້າງຂວາງ ແລະ ທົ່ວເຖິງ;
 - ໃຫ້ກະຊວງຖະແຫຼງຂ່າວ, ວັດທະນະທຳ ແລະ ທ່ອງທ່ຽວ ແນະນຳລະອຽດວິທີການ ແລະ ຮູບການໂຄສະນາເຜີຍແຜ່ທີ່ແທດເຖິງ ແລະ ມີປະສິດທິພາບທັງຢູ່ສູນກາງ ແລະ ທ້ອງຖິ່ນ ເພື່ອພ້ອມກັນຈັດຕັ້ງປະຕິບັດ, ລວມທັງເຜີຍແຜ່ທາງເວບໄຊ www.COVID-19.gov.la;
 - ໃຫ້ກະຊວງສາທາລະນະສຸກ ປັບປຸງຄືນ ເນື້ອໃນໂຄສະນາ, ຂໍ້ແນະນຳໃນການປະຕິບັດມາດຕະການຕ່າງໆຢ່າງລະອຽດ, ກະທັດລັດ, ຈະແຈ້ງ ແລະ ເຂົ້າໃຈງ່າຍ ເພື່ອໃຫ້ຂະແໜງການ ແລະ ອົງການປົກຄອງທ້ອງຖິ່ນນຳໄປເຜີຍແຜ່ໃຫ້ທົ່ວເຖິງ ແລະ ປຸກລະດົມໃຫ້ທົ່ວສັງຄົມນຳໄປຈັດຕັ້ງປະຕິບັດ.
2. ໃຫ້ແຕ່ລະກະຊວງ, ອົງການ ແລະ ທຸກພາກສ່ວນພິຈາລະນາວ່າພາກສ່ວນໃດຄວນຈະພັກວຽກທັງໝົດ ຫຼື ດຳເນີນວຽກປົກກະຕິ. ສຳລັບກະຊວງ, ອົງການ ແລະ ພາກສ່ວນທີ່ໄດ້ຮັບອະນຸຍາດໃຫ້ສືບຕໍ່ມາເຮັດວຽກປົກກະຕິ ໃຫ້ຈັດວາງສັບຊ້ອນພະນັກງານຂອງຕົນ ຈັດແບ່ງໃຫ້ມີຜູ້ມາເຮັດວຽກ ຕາມຄວາມ ເໝາະສົມ ແລະ ຄວາມຈຳເປັນຂອງວຽກງານ ເພື່ອຮັບປະກັນບໍ່ໃຫ້ມີການແອອັດຢູ່ສຳນັກງານທ້ອງຖານ. ສຳລັບພາກສ່ວນທີ່ໃຫ້ເຮັດວຽກຢູ່ເຮືອນກໍ່ໃຫ້ຜັດປ່ຽນກັນມາປະຈຳການ ເພື່ອຮັບປະກັນບໍ່ໃຫ້ວຽກງານຄ້າງຄາ. ໃຫ້ແຕ່ລະກະຊວງ, ອົງການ ແລະ ພາກສ່ວນຕ່າງໆອອກຂໍ້ແນະນຳລະອຽດຕໍ່ຜູ້ ທີ່ພັກອາໄສຢູ່ເຮືອນ, ການອອກໄປຊື້ເຄື່ອງອຸປະໂພກ-ບໍລິໂພກ, ການຈັດສັນຊື້-ຂາຍຢູ່ຕະຫຼາດ, ຢູ່ຮ້ານຄ້າ-ຮ້ານອາຫານຕ່າງໆຢ່າງເໝາະສົມ ພ້ອມທັງໃຫ້ອອກໜັງສືຢັ້ງຢືນໃຫ້ແກ່ຜູ້ທີ່ຖືກມອບໝາຍໃຫ້ໄປປະຕິບັດໜ້າທີ່;
3. ຜູ້ທີ່ມີຈຸດປະສົງຈະເດີນທາງໄປຕ່າງແຂວງ ຕ້ອງມີໃບຢັ້ງຢືນຈາກ ກະຊວງ, ອົງການຕົ້ນສັງກັດ ຫຼື ອຳນາດການປົກຄອງທ້ອງຖິ່ນທີ່ກ່ຽວຂ້ອງ ໂດຍແຈ້ງເຫດຜົນ ແລະ ຄວາມຈຳເປັນທີ່ຈະຕ້ອງເດີນທາງໄປຕ່າງແຂວງ. ໃຫ້ນະຄອນຫຼວງ, ແຕ່ລະແຂວງຕັ້ງດ່ານກວດກາໜັງສືຢັ້ງຢືນ ການອະນຸຍາດເດີນທາງ, ວັດແທກອຸນຫະພູມ ເພື່ອປະຕິບັດມາດຕະການຈຳກັດບໍລິເວນຕາມການແນະນຳ ຂອງຄະນະສະເພາະກົດວາງອອກ;
4. ໃຫ້ກະຊວງອຸດສະຫະກຳ ແລະ ການຄ້າ, ຂະແໜງການກ່ຽວຂ້ອງອອກຂໍ້ແນະນຳໃນການຫ້າມກັກຕຸນ ແລະ ຂຶ້ນລາຄາສິນຄ້າທີ່ຈຳເປັນຕໍ່ການກັນການລະບາດ, ການອຸປະໂພກ ແລະ

ບໍລິໂພກ, ແຕ່ງຕັ້ງເຈົ້າໜ້າທີ່ກວດກາການຄ້າ ຄຸ້ມຄອງລາຄາສິນຄ້າ, ສົມທົບກັບເຈົ້າໜ້າທີ່
ຕໍາຫຼວດ ດໍາເນີນມາດຕະການປັບໄໝ ແລະ ລົງໂທດຕໍ່ຜູ້ລະເມີດຢ່າງເຂັ້ມງວດ;

5. ຜູ້ເດີນທາງເຂົ້າ ສປປ ລາວ ທຸກຄົນ ຕ້ອງໄດ້ປະຕິບັດມາດຕະການກວດແທກອຸນຫະພູມຢູ່ດ່ານ
ສາກົນ, ກໍລະນີມີໄຂ້ຈະໄດ້ແຍກປ່ຽວຢູ່ໂຮງໝໍ ຫຼືສະຖານທີ່ອື່ນທີ່ເໝາະສົມ ພ້ອມເກັບຕົວຢ່າງ
ສິ່ງກວດຫ້ອງວິເຄາະ, ກໍລະນີບໍ່ມີໄຂ້ຈະໄດ້ຈໍາກັດບໍລິເວນຢູ່ເຮືອນຕົນເອງຄົບ **14 ວັນ**ຕາມ
ມາດຕະການທີ່ຄະນະສະເພາະກິດໄດ້ກໍານົດອອກຢ່າງເຂັ້ມງວດ;

6. ການຂົນສົ່ງສິນຄ້າໃຫ້ປະຕິບັດດັ່ງນີ້:

- ການຂົນສົ່ງສິນຄ້າເຂົ້າມາ ສປປລາວ ແມ່ນ ອະນຸຍາດໃຫ້ລົດທີ່ມາຈາກຕ່າງປະເທດຜ່ານ
ດ່ານມາຢູ່ຈຸດຄ່ຽນຖ່າຍສິນຄ້າທີ່ໃກ້ກັບດ່ານທີ່ສຸດ, ພາຍຫຼັງເອົາສິນຄ້າລົງແລ້ວໃຫ້ກັບຄືນ
ໂດຍໄວ, ສ່ວນຄົນຂັບລົດກ່ອນຈະເຂົ້າມາ ກໍ່ໃຫ້ມີການຕື່ມແບບຟອມສຸຂະພາບ ແລະ
ກວດກາຕາມມາດຕະການທີ່ຄະນະສະເພາະກິດວາງອອກຢ່າງເຂັ້ມງວດ
- ສໍາລັບການຂົນສົ່ງສິນຄ້າຜ່ານ ສປປລາວ ເພື່ອຈະໄປປະເທດທີ່ສາມ ແມ່ນອະນຸຍາດໃຫ້ເອົາ
ລົດຂົນສົ່ງສິນຄ້າເຂົ້າມາຈຸດຄ່ຽນຖ່າຍຂອງ ສປປລາວ ແລ້ວໃຫ້ລົດຂອງລາວນໍາສິ່ງຕໍ່ໄປ
ປາຍທາງ, ຖ້າມີຄວາມຈໍາເປັນຕ້ອງເອົາລົດຕ່າງປະເທດໄປສົ່ງຮອດປາຍທາງ ຕ້ອງມີການສິດ
ພິນຢາອະເຊື້ອຕາມລະບຽບຫຼັກການ ແລະ ໃຫ້ປ່ຽນຄົນຂັບລົດເປັນຄົນພາຍໃນປະເທດເທົ່າ
ນັ້ນ (ບໍ່ອະນຸຍາດໃຫ້ຄົນຕ່າງປະເທດຂັບລົດຜ່ານ ສປປ ລາວ)
- ສໍາລັບການຂົນສົ່ງສິນຄ້າພາຍໃນປະເທດແມ່ນໃຫ້ດໍາເນີນການຕາມປົກກະຕິ

7. ໃຫ້ກະຊວງຖະແຫຼງຂ່າວວັດທະນະທໍາ ແລະ ທ່ອງທ່ຽວສົມທົບກັບ ກະຊວງອຸດສະຫະກໍາ
ແລະ ການຄ້າ, ກະຊວງແຮງງານ ແລະ ສະຫວັດດີການສັງຄົມ ອອກຂໍ້ແນະນໍາກ່ຽວກັບການ
ປິດຮ້ານກິດຈະການຕ່າງໆເຊັ່ນ: ຮ້ານບັນເທີງ, ຮ້ານຄາຣາໂອເກະ, ຮ້ານເບຍ, ຮ້ານບໍລິການ
ນວດ ແລະ ສະປາທຸກປະເພດ, ຮ້ານເກມ, ສະຖານທີ່ອອກກໍາລັງກາຍ ແລະ ຫຼິ້ນກິລາ,
ຕະຫຼາດກາງຄືນ; ໂຮງງານຕັດຫຍິບ, ໂຮງງານອື່ນໆ, ບັນດາໂຄງການໃຫຍ່ທີ່ມີຄວາມສ່ຽງຕໍ່
ການລະບາດ, ພ້ອມທັງອອກຂໍ້ແນະນໍາໃຫ້ມີການຄຸ້ມຄອງແຮງງານໃຫ້ພັກຢູ່ທີ່ພັກຂອງຕົນ
ແລະ ປະຕິບັດນະໂຍບາຍສະຫວັດດີການທີ່ເໝາະສົມ ໃຫ້ແກ່ແຮງງານເຫຼົ່ານັ້ນໃນໄລຍະພັກ
ວຽກ.

8. ກອງເລຂາຄະນະສະເພາະກິດຂັ້ນສູນກາງ ແລະ ຂັ້ນແຂວງ ເພີ່ມທະວີການປະຕິບັດບົດບາດ,
ສິດ ແລະ ໜ້າທີ່ຂອງຕົນໃຫ້ມີປະສິດທິພາບສູງ, ເປັນໃຈກາງໃນການປະສານງານກັບທຸກ
ພາກສ່ວນທີ່ກ່ຽວຂ້ອງ ຊຶ່ງນໍາໃຫ້ມີການຕິດຕາມກວດກາ ແລະ ປະເມີນຜົນການຈັດຕັ້ງປະຕິບັດ
ວຽກງານສະກັດກັ້ນ, ກັນ ແລະ ຄວບຄຸມການລະບາດ ພ້ອມທັງການປິ່ນປົວຜູ້ຕິດເຊື້ອ ແລະ
ກຽມຄວາມພ້ອມດ້ານຕ່າງໆຢ່າງ ພຽງພໍ, ຫັນການ ແລະ ມີປະສິດທິພາບ ໂດຍໃຫ້ປະຕິບັດ
ບັນດາໜ້າວຽກຕົ້ນຕໍດັ່ງນີ້:

- 1) ດຳເນີນການຝຶກອົບຮົມ ແລະ ຝຶກຊ້ອມບຸກຄະລາກອນທາງການແພດ, ອະສາສະໜັກ, ທະຫານ, ຕຳຫຼວດ ແລະ ເຈົ້າໜ້າທີ່ກ່ຽວຂ້ອງໃຫ້ມີຄວາມພຽງພໍແກ່ວຽກງານເຝົ້າລະວັງ, ກັ່ນກອງຜູ້ມີໄຂ້ຢູ່ຕາມດ່ານຊາຍແດນຕ່າງໆ, ປະຕິບັດມາດຕະການຈຳກັດບໍລິເວນ ຜູ້ທີ່ເດີນທາງມາຈາກປະເທດທີ່ມີການລະບາດຢ່າງເຄັ່ງຄັດ, ນຳສົ່ງຜູ້ສົງໄສໄປແຍກປ່ຽວ, ເກັບຕົວຢ່າງສົ່ງວິເຄາະ ແລະ ປິ່ນປົວຕາມຫຼັກວິຊາການ ແລະ ມາດຕະຖານທີ່ໄດ້ກຳນົດອອກ;
- 2) ເອົາໃຈໃສ່ໃນການສ້າງແຜນ, ຂັ້ນຕອນ ແລະ ລະບົບໃນການດຳເນີນການຄົ້ນຫາຜູ້ສົງໄສຕິດເຊື້ອ ແລະ ຜູ້ທີ່ສຳພັດໃກ້ຊິດກັບຜູ້ຕິດເຊື້ອ ເພື່ອຈັດກຳບໍລິເວນ, ຈັດສັນໃຫ້ມີສະຖານທີ່ແຍກປ່ຽວ ແລະ ສະຖານທີ່ປິ່ນປົວ ເພື່ອຮອງຮັບໃນກໍລະນີພົບຜູ້ຕິດເຊື້ອເພີ່ມຂຶ້ນເປັນຈຳນວນຫຼາຍ;
- 3) ຊອກຫາແຫຼ່ງສະໜອງວັດຖຸອຸປະກອນ, ເຄື່ອງມືທາງການແພດລວມທັງ ເຄື່ອງຊ່ວຍຫາຍໃຈ, ຢາປົວພະຍາດ ແລະ ເຄື່ອງປ້ອງກັນການຕິດເຊື້ອ ໃຫ້ພຽງພໍ ຮັບປະກັນການປະຕິບັດໜ້າທີ່ຂອງແພດ, ພະຍາບານໃຫ້ມີຄຸນນະພາບ ເພື່ອກັນການລະບາດ ແລະ ກວດຫາຜູ້ຕິດເຊື້ອ;
- 4) ປັບປຸງສະຖານທີ່ ທີ່ໄດ້ກຳນົດໄວ້ ໃຫ້ມີຄວາມພ້ອມທີ່ຈະນຳໃຊ້ເປັນບ່ອນຈຳກັດບໍລິເວນ ແລະ ແຍກປ່ຽວຜູ້ສົງໄສ ແລະ ບ່ອນປິ່ນປົວສຳຮອງໃນກໍລະນີມີຜູ້ຕິດເຊື້ອຫຼາຍເກີນຄວາມສາມາດຂອງໂຮງໝໍ, ໂດຍການປະກອບອຸປະກອນເຄື່ອງໃຊ້ທີ່ຈຳເປັນພື້ນຖານ, ໂດຍມີການແຕ່ງຕັ້ງໜ່ວຍງານສະເພາະໜຶ່ງຂຶ້ນ ທັງຢູ່ຂັ້ນສູນກາງ ແລະ ທ້ອງຖິ່ນເພື່ອຈັດຕັ້ງປະຕິບັດວຽກງານດັ່ງກ່າວຢ່າງເລັ່ງດ່ວນ;
- 5) ສ້າງແຜນຄວາມຕ້ອງການງົບປະມານ ເພື່ອຈະນຳໃຊ້ໃນການຈັດຕັ້ງປະຕິບັດບັນດາວຽກງານທີ່ເປັນບຸລິມະສິດ ໃຫ້ມີປະສິດພາບ ແລະ ປະສິດທິຜົນ;
- 6) ປະສານສົມທົບກັບພາກສ່ວນກ່ຽວຂ້ອງ ທັງພາຍໃນ ແລະ ຕ່າງປະເທດ ເພື່ອລະດົມການຊ່ວຍເຫຼືອໃນດ້ານຕ່າງໆ ທີ່ຈຳເປັນ ເປັນຕົ້ນແມ່ນ ຊ່ຽວຊານ, ແພດໝໍ, ເຄື່ອງມືທາງການແພດ, ອຸປະກອນປ້ອງກັນການຕິດເຊື້ອ, ຊຸດກວດຫາເຊື້ອພະຍາດ, ຢາປົວພະຍາດ, ພ້ອມກັນນັ້ນ ກໍລະດົມຂົນຂວາຍແຫຼ່ງທຶນຮອນທີ່ຈຳເປັນໃນການປະຕິບັດແຜນການທີ່ກຳນົດໄວ້;
- 7) ດຳເນີນການຕິດຕາມ, ສະຫຼຸບຕີລາຄາ ແລະ ລາຍງານສະພາບການ ແລະ ການຈັດຕັ້ງປະຕິບັດມາດຕະການຕ່າງໆ ທີ່ລັດຖະບານວາງອອກໃນໄລຍະຜ່ານມາ ແລະ ຄຳສັ່ງ ເລກທີ 06/ນຍ ລົງວັນທີ 09 ມີນາ 2020 ຕໍ່ຄະນະສະເພາະກິດຂັ້ນສູນກາງ ແລະ ຂັ້ນແຂວງຢ່າງເປັນປົກກະຕິ;

9. ໃຫ້ບັນດາຂະແໜງການ, ອົງການຂັ້ນສູນກາງ ແລະ ການປົກຄອງທ້ອງຖິ່ນຈົ່ງພ້ອມກັນຈັດຕັ້ງປະຕິບັດບົດແນະນຳສະບັບນີ້ຢ່າງເຂັ້ມງວດ ດ້ວຍຄວາມຮັບຜິດຊອບສູງ, ຖ້າມີບັນຫາ ຫຼື ຂໍ້ຫຍຸ້ງຍາກ ໃນໄລຍະຈັດຕັ້ງປະຕິບັດໃຫ້ລາຍງານຄະນະສະເພາະກິດຂັ້ນຂອງຕົນຢ່າງທັນການ.

**ຮອງນາຍົກລັດຖະມົນຕີ, ລັດຖະມົນຕີກະຊວງການເງິນ
ຫົວໜ້າຄະນະສະເພາະກິດ**



ສົມດີ ດວງດີ